

7. దైవభీతి పరాయణత

దైవభీతి పరాయణత అంటే దేవునికి భయపడటమే కదా అనుకుంటారు చాలామంది ముస్లింలు. అయితే దానికి సరైన నిర్వచనం వారిలో అనేకమందికి తెలియదు. తెలిసిన వారిలో కూడా చాలామంది దాన్ని ఆచరణాత్మకంగా పాటించరు. దానికి కారణం ఇస్లాం పట్ల దృఢమైన నమ్మకం, సరయిన, సమగ్రమైన అవగాహన లేకపోవడమేనని చెప్పవచ్చు. ప్రాపంచిక వ్యామోహం, ఏమరుపాటులు కూడా ఇతర కారణాలుగా చెప్పవచ్చు. ఏమైనప్పటికీ ఇది ప్రతిముస్లిం ఆత్మావలోకనం చేసుకోవాల్సిన విషయం.

దైవభీతి పరాయణతను ఇస్లాం 'తఖ్వా' అంటుంది. తఖ్వా అంటే భయం లేక భీతి అని శాబ్దికభావం. ఇస్లామీయ పరిభాషలో తఖ్వా అంటే దైవభీతి అని అర్థం. సృష్టికర్త చేయమన్న పనుల్ని చేయడం, ఆయన వారించిన పనుల్ని మానేయడమే దైవభీతి పరాయణత (తఖ్వా) అనబడుతుంది. రమజాన్ ఉపవాసాల లక్ష్యం కూడా దైవభీతే. కేవలం ఇస్లాంను విశ్వసించి తమను తాము ముస్లింలని ప్రకటించుకోవడంతో ముస్లింల విశ్వాసం పరిపూర్ణమవుతుంది. ఆచరణలేని విశ్వాసం నిరర్థకం అంటోంది ఇస్లాం.

అందుకే దైవాజ్ఞలను పూర్తిగా పాటించని ముస్లింలను ఖుర్ఆన్ ఒక చోట, విశ్వాసులారా! విశ్వసించడని హెచ్చరిస్తోంది.

“విశ్వాసులారా! మీరు దేవునికి భయపడవలసిన విధంగా భయపడండి. (దేవునికి అంకితమైన) ముస్లింలుగా వున్న స్థితిలో తప్ప (ఇతర స్థితిలో) చనిపోకండి.” (3:102)

“అదం సంతానమా! మీరు మీ మర్నావయవాలను కప్పుకోవడానికి, మీ దేహానికి రక్షణగా, అలంకరణగా ఉపయోగపడటానికి మేము మీకు దుస్తులు ప్రసాదించాము. అయితే అన్నిటికంటే భయభక్తుల దుస్తులే ఎంతో శ్రేష్ఠమైనవి”. (7:26)

“హజ్జ్ కు బయలుదేరినప్పుడు ప్రయాణసామగ్రి వెంట తీసికెళ్ళండి. అన్నిటికంటే శ్రేష్ఠమైన ప్రయాణసామగ్రి దైవభీతే. కనుక విజ్ఞులారా! నాపట్ల భయభక్తులు కల్గివుండండి.” (2:197)

‘దైవభీతి’ హృదయంలో జనించి ఆచరణలో వ్యక్తమయ్యే విషయం. ఒక విశ్వాసి హృదయంలో నిజంగా దైవభీతి ఉంటే దైవేతరుల ఆజ్ఞలు, సిద్ధాంతాల సమక్షంలో దేవుని ఆజ్ఞలు, సిద్ధాంతాలను మాత్రమే అతను పాటించాలి. వాటికి వ్యతిరేకంగా వ్యవహరిస్తే అతని దైవభీతి ఆచరణలో వ్యక్తం కాలేదన్న మాట. ఆచరణలో వ్యక్తంకాని దైవభీతికి దేవుని దృష్టిలో ఎలాంటి విలువ ఉండదు. ఖుర్ఆన్ లో సృష్టికర్త మన మేలుకోరి అనేక ఆదేశాలు, ఉపదేశాలిస్తూ ఆ వెనువెంటనే “దేవునికి భయపడండి, ఆయన మీ చర్యల్ని గమనిస్తున్నాడని తెలుసుకోండి” అని కూడా చెబుతున్నాడు.

“నిషేధితాలన్నిటినీ అందరూ సమానంగా గౌరవించవలసిందే. దీనికి భిన్నంగా ఎవరైనా (నిషిద్ధమాసంలో లేక పవిత్రస్థలం దగ్గర) మీపై దాడిచేస్తే మీరుకూడా వారిపై దాడిచేయండి. అయితే దేవునికి భయపడుతూ మసలుకోవాలి. దేవునికి భయపడేవారికే ఆయన అండగా నిలుస్తాడు.” (ఖుర్ఆన్-2:194)

“మీరు ఎక్కడున్నా, ఏ ప్రాంతానికెళ్ళినా అక్కడ నుంచి మీరు ప్రతిష్ఠాలయం వైపుకే అభిముఖులుకండి. మీకు వ్యతిరేకంగా ఇతరులు ఎలాంటి మాట అనడానికైనా ఆస్కారం ఇవ్వకుండా మీరు దాని వైపుకే తిరిగి ప్రార్థన చేయండి. ఇక దుర్మార్గుల విషయానికొస్తే, వారు ఎల్లప్పుడూ మీకు వ్యతిరేకంగా ఏదో ఒకటి వాగుతూనే ఉంటారు. కనుక మీరు వారికి భయపడకూడదు, నాకే భయపడాలి.” (ఖుర్ఆన్-2:150)

“బిడ్డకు పాలుపట్టే తల్లిపట్ల బిడ్డతండ్రికి ఎంత బాధ్యతఉందో అతని వారసుల కూడా అంతే బాధ్యత ఉంది. ఒకవేళ తల్లిదండ్రులు ఒకర్నొకరు సంప్రదించుకొని పరస్పరామోదంతో బిడ్డకు పాలు మాన్పించదలచుకుంటే తప్పులేదు. అలాగే మీరు మీపిల్లలకు వేరే స్త్రీలచేత పాలు పట్టించాలనుకున్నా తప్పులేదు. కాకపోతే పాలుపట్టేవారికి తగిన ప్రతిఫలం ముట్టజెప్పాలి. మీరు దేవుని పట్ల భయభక్తులతో వ్యవహరించాలి. గుర్తుంచుకోండి! మీరు చేస్తున్న పనులన్నిటినీ ఆయన గమనిస్తూనే ఉన్నాడు.” (ఖుర్ఆన్-2:233)

“విశ్వాసులారా! (వాస్తవం తెలిసికూడా) మీరు దేవునికి, ఆయన ప్రవక్తకు ద్రోహం తలపెట్టకండి. మీకప్పుగించబడే బాధ్యతల విషయంలో కూడా ద్రోహబుద్ధితో వ్యవహరించకండి. వాస్తవానికి మీ సంతానం, సిరిసంపదలు మీపాలిట పరీక్షా సాధనాలని గుర్తుంచుకోండి. మీకోసం దేవుని దగ్గర ఇంతకంటే ఎంతో గొప్ప ప్రతిఫలం ఉంది. విశ్వాసులారా! మీరు గనక భయభక్తుల వైఖరి అవలంబిస్తే దేవుడు మీకు మంచీ చెడుల విచక్షణాజ్ఞానం ప్రసాదిస్తాడు; మీలో ఉన్న చెడుగులు తొలగిస్తాడు; మీ తప్పులు మన్నిస్తాడు. దేవుడు అపార దయామయుడు.” (ఖుర్ఆన్-8:27-29)

“గర్భవతుల గడువు కాలం వారు ప్రసవించే వరకు ఉంటుంది. దేవుడు తనకు భయపడేవారికి తగిన సౌలభ్యం కలిగిస్తాడు. ఇది దేవుని ఆజ్ఞ. దాన్ని ఆయన మీ దగ్గరికి అవతరింపజేశాడు. ఎవరు దేవునికి భయపడతాడో దేవుడు అతనిలోని చెడులు (దుర్గుణాలు) తొలగించి అతనికి గొప్ప ప్రతిఫలం ప్రసాదిస్తాడు.” (ఖుర్ఆన్-65:4,5)

“దేవునికి భయపడుతూ వ్యవహరించేవాడికి దేవుడు కష్టాలనుంచి బయట పడేందుకు ఏదైనా దారి చూపుతాడు. (ఆర్థిక ఇబ్బందులుంటే) అతనికి దేవుడు అతని ఊహ సైతం పోని దిశనుండి ఉపాధినిస్తాడు. దేవుణ్ణి నమ్ముకునేవాడికి దేవుడే చాలు.” (ఖు-65:2)

“భార్యలందరి పట్ల సమాన దృష్టితో మసలుకుంటూ వారికి పూర్తిన్యాయం చేకూర్చడం మీ శక్తికి మించిన పని. మీరు తలచినా చేయలేరు. అయినప్పటికీ మీరు

ఒకభార్య వైపు పూర్తిగా మొగ్గి మరొకామెను డోలాయమాన స్థితిలో పడవేయకండి. మీ వైఖరి సరిదిద్దుకొని దేవునికి భయపడుతూ మసలుకోండి.” (ఖుర్ఆన్-4:129)

“మానవులారా! మేము మిమ్మల్ని ఒకే స్త్రీపురుష జంట నుండి పుట్టించాము. తరువాత మీ పరస్పర పరిచయం కోసం మిమ్మల్ని విభిన్న జాతులుగా, తెగలుగా చేశాము. అయితే మీలో అందరికంటే ఎక్కువ భయభక్తులు కలవాడే దేవుని దృష్టిలో ఎక్కువ గౌరవనీయుడు. నిస్సందేహంగా దేవుడు సర్వజ్ఞుని, సమస్త విషయాలు తెలిసినవాడు.” (ఖు-49:13)

దైవప్రవక్త (సల్లం) ప్రవచించిన ఈ హితోపదేశాలు కూడా గమనించండి:

“ప్రళయదినాన దేవుడు మీ కులగోత్రాలను గురించి అడగడు. మీలో అందరి కంటే ఎక్కువ దైవభీతి కలవాడే దేవుని దృష్టిలో ఎక్కువ గౌరవనీయుడు.” (ఇబ్నెమాజ)

“దేవుడు మీ రూపురేఖల్ని చూడడు. ఆయన మీ ఆంతర్యాలను, ఆచరణలను మాత్రమే చూస్తాడు.” (ముస్లిం, ఇబ్నెమాజ)

“ప్రజలారా! జాగ్రత్తగా వినండి, మీకందరికీ దేవుడు ఒక్కడే. అరబ్బులకు అరబ్బే తరులపై, అరబ్బే తరులకు అరబ్బులపై, తెల్లవాళ్ళకు నల్లవాళ్ళపై, నల్లవాళ్ళకు తెల్ల వాళ్ళపై దైవభీతి ప్రాతిపదికపై తప్ప ఎలాంటి ఔన్నత్యం లేదు. మీలో అందరికంటే ఎక్కువ దైవభీతిపరుడే దేవుని దృష్టిలో ఎక్కువ గౌరవనీయుడు.....” (బైహఖి)

“భూమ్యాకాశాల్లో ఉన్న సమస్తం దేవునిదే. నీకు, నీకుపూర్వం గ్రంథం ఇవ్వబడిన వారికూడా మేము దేవుని పట్ల భయభక్తులు కలిగివుండాలనే ఆదేశించాం. ఒకవేళ మీరు (మాఈ) ఆదేశాన్ని అంగీకరించకపోతే పోనివ్వండి. భూమ్యాకాశాల్లో ఉన్న సమస్తం దేవునిదే. ఆయన నిరపేక్షాపరుడు, ఎంతో ప్రశంసనీయుడు. దేవుడు మాత్రమే భూమ్యాకాశాల్లో ఉన్న సమస్తానికి యజమాని. కార్యసఫలతకు ఆయన ఒక్కడే చాలు.” (ఖుర్ఆన్-4:131,132)

“నీప్రభువు నీపై అవతరింపజేసిన వాణి సత్యమని గుర్తించినవాడు, దాన్ని గుర్తించని అంధుడు ఒకటే అవుతారా? విజ్ఞులే (మా) హితోపదేశాన్ని గ్రహిస్తారు.” (ఖు-13:19)

“ఆ విజ్ఞుల జీవనసరళి ఇలా ఉంటుంది: వారు దేవునితో చేసిన ప్రమాణాన్ని నెరవేరుస్తారు. దాన్ని ఎట్టి పరిస్థితుల్లోనూ భంగపరచరు. స్థిరంగా ఉంచాలని దేవుడు ఆదేశించిన సంబంధాలను స్థిరంగా ఉంచుతారు. వారు తమ ప్రభువుకు ఎల్లప్పుడూ భయపడుతుంటారు. కఠినంగా (కర్మ)విచారణ జరుగుతుండేమోనని భయపడుతుంటారు. తమ ప్రభువు ప్రసన్నతను ఆశిస్తూ సహనంతో వ్యవహరిస్తారు. అదీగాక, వారు ప్రార్థనా వ్యవస్థను స్థాపిస్తారు. మేము ప్రసాదించిన ఉపాధి నుండి (సత్కార్యాలుకోసం) రహస్యంగాను, బహి రంగంగాను ఖర్చుపెడతారు. చెడుని మంచి ద్వారా నిర్మూలిస్తారు.”

“అలాంటివారికే పరలోక(స్వర్గ)నీమ ఉంది. శాశ్వత నిలయాలుగా లభించే స్వర్గపనాల్లో వారు ప్రవేశిస్తారు. వారి తాతముత్తాతలు, తల్లిదండ్రులు, భార్యాపిల్లల్లో సజ్జనులైన వారు కూడా స్వర్గప్రవేశం చేస్తారు. అప్పుడు నలువైపుల నుండి ఎందరో దైవదూతలు వారికి స్వాగతించడానికి వస్తారు. ఆ దూతలు వారికి స్వాగతంచెబుతూ “మీకు శాంతి కలుగుగాక! మీరు ఇహలోకంలో సహనంతో వ్యవహరిస్తూ (సాత్విక)జీవితం గడిపినందుకు ఈరోజు దీనికి అర్హులైపోయారు”అనంటారు. ఆహా! ఎంత శ్రేష్టమైనది ఈ పరలోకనీమ!”(ఖు.13:20-24)

ఎవరైనా మనకు కీడు తలపెడితే తిరిగి మనం వారికి కీడు చేయకూడదు; వారిపట్ల సత్ప్రవర్తనతో మెలగాలి. ఇదికూడా దైవభీతి పరాయణతే. ఈ విషయాన్ని గురించి మహాప్రవక్త ముహమ్మద్ (స) ఇలా వివరించారు :

“మీరు మీ ప్రవర్తనా వైఖరిని లోకుల ప్రవర్తనా వైఖరికి అనుగుణంగా మార్చుకోకండి. ఇతరులు మంచిపని చేస్తే తామూ మంచిపని చేస్తామని, ఇతరులు దౌర్జన్యం చేస్తే తామూ దౌర్జన్యం చేస్తామని చెప్పడం సరికాదు. మీరు మిమ్మల్ని ఒక నియమావళికి కట్టుబడి ఉండేలా రూపొందించు కోండి. ఇతరులు మేలు చేస్తే మీరూ మేలు చేయండి. కాని ఇతరులు మీకేమైనా అపకారం తలపెట్టే మీరు మాత్రం వారికి అపకారం తలపెట్టకండి.”

మరో సందర్భంలో ఆయన “నిన్నెవరైనా మోసగిస్తే నీవు తిరిగి వారిని మోసగించకు” అన్నారు. ఆయన “నా ప్రభువు నన్ను తొమ్మిది విషయాల్ని గురించి ఆజ్ఞాపించాడ”ని తెలియజేసిన తొమ్మిది విషయాలలో నాలుగు విషయాలు ఇలా ఉన్నాయి: “(1) నేను ఎవరి పట్లయినా సంతోషంగావున్నా, అయిష్టంగావున్నా ఎట్టి పరిస్థితిలోనైనా సరే న్యాయంగా మాట్లాడాలి (2) ఎవరైనా నాపట్ల నెరవేర్చవలసిన బాధ్యత నెరవేర్చకపోయినా, నేను మాత్రం వారిపట్ల నెరవేర్చవలసిన నాబాధ్యతను నెరవేర్చాలి. (3) ఎవరైనా నాకు ఇవ్వకపోయినా నేను మటుకు వారికివ్వాలి. (4) ఎవరైనా నామీద దౌర్జన్యం చేస్తే నేను వారిని క్షమించాలి.”

హజ్రత్ ఉమర్ (రజి) ఇలా అన్నారు: “ఎవరైనా నీపట్ల వ్యవహరించడంలో దేవునికి భయపడకపోతే, నీవు మాత్రం దేవునికి భయపడ్తూ అతనిపట్ల వ్యవహరించు. ఇదే అతనికి తగినశిక్ష.”

మహాప్రవక్త (స) ప్రవచించిన ఈ మహితోక్తి కూడా ఎంతో ఆలోచించదగినది. ఆయన ఇలా ప్రవచించారు: “ప్రజలందరిలో కెల్లా శక్తిమంతుడు కాదలచుకున్న వ్యక్తి దేవుణ్ణి నమ్ముకొని ఆయన మీద భారం వేయాలి. అందరికంటే గొప్ప స్థితిపరుడు కాదలచుకున్న వ్యక్తి తన దగ్గరున్న దానికంటే దేవుని దగ్గర (స్వర్గంలో) ఉన్నదాని మీద

ఎక్కువ నమ్మకం పెట్టుకోవాలి. అలాగే అందరి కంటే ఎక్కువ గౌరవనీయుడు కాదలచుకున్నవాడు అత్యంత గౌరవనీయుడు, మహోన్నతుడయిన దేవునికి భయపడుతూ ఉండాలి.” (ఇబ్నె అబ్బాస్)

పైన పేర్కొన్న దైవాజ్ఞలన్నీ తెలుసుకోవాలంటే ప్రతిరోజూ దైవగ్రంథం యోచనా దృష్టితో పఠిస్తూ ఉండాలి. అప్పుడే అతనిలో నిజమైన దైవభీతి జనిస్తుంది. దైవభీత మనిషిని పాపకార్యాల నుండి వారించి సత్కార్యాల వైపుకు పురిగొల్పుతుంది.

“విశ్వాసుల హృదయాలు దేవుని ప్రస్తావనతో ద్రవించిపోయే సమయమింకా రాలేదా? ఆయన పంపిన సత్యం ముందు లొంగిపోయే వేళ ఆసన్నం కాలేదా? గతంలో కొందరికి గ్రంథం ఇవ్వబడింది. కాని ఓ సుదీర్ఘకాలం గడచిన తర్వాత వారి హృదయాలు కఠినమై పోయాయి. ఈనాడు వారిలో చాలామంది దుర్మార్గులై ఉన్నారు. మీరలా కాకూడదు సుమా!” (ఖుర్ఆన్-57:16)

పూర్వం ఖురాసాన్ పట్టణంలో అబ్దుల్లా అనే ఒక యువకుడు ఉండేవాడు. అతను తన తల్లిదండ్రులకు ఏకైక సంతానం. ఏకైక సంతానాన్ని తల్లిదండ్రులు సహజంగానే అల్లారు ముద్దుగా పెంచుతారు. అబ్దుల్లాను అతని తల్లిదండ్రులు కూడా అలాగే పెంచారు. దాంతో అబ్దుల్లా త్రాగుడు, జూదం, వ్యభిచారం మొదలైన దుర్వ్యసనాలకు అలవాటు పడి విశృంఖల జీవితం గడపసాగాడు. తల్లిదండ్రులు ఎన్ని విధాల హితోపదేశం చేసినా అతని చెవులకు ఎక్కేదికాదు.

ఒకరోజు రాత్రి అబ్దుల్లా తన స్నేహితులతో కలిసి మందుపార్టీ జరుపుకుంటూ, మత్తులో తేలిపోయాడు. మద్యం మత్తులోనే కాస్సేపటికి నిద్రపోయి స్వప్నలోకంలో విహరించసాగాడు. ఎంతో అందమైన ఉద్యానవనంలో ఓ చెట్టుకొమ్మ మీద కూర్చున్న ఒక చిలకమ్మ సుమధుర స్వరంతో “విశ్వాసుల హృదయాలు దేవుని ప్రస్తావనతో ద్రవించిపోయే సమయమింకా రాలేదా?” అంటూ పాడసాగింది.

అబ్దుల్లా ఈ పలుకులు వినగానే అదరిపోయి “దేవా! నాదైవమా! ఆ సమయం వచ్చే సింది” అంటూ చివాలున లేచాడు. లేచి మధుపాత్రలు ఎత్తి నేలమీద వినరికొట్టాడు. తాంబూర తీగలు లాగేసి దాన్ని విరగొట్టాడు. వంటిమీది రంగులచొక్కా చించి పారేశాడు. స్నానంచేసి దైవసన్నిధిలో మోకరిల్లాడు. పశ్చాత్తాపంతో కుమిలిపోతూ దైవాన్ని క్షమాపణ వేడుకుంటూ, ఇకనుంచి ఎలాంటి పాపానికి పాల్పడనని వాగ్దానం కూడా చేశాడు.

ఆనాటినుంచి అబ్దుల్లా జీవితం పూర్తిగా మారిపోయింది. ఆయనే గొప్ప దైవప్రియుడిగా, ప్రముఖ హదీసువేత్తగా ప్రసిద్ధిచెందిన అబ్దుల్లా బిన్ ముబారక్ (రహ్మానై).

పూర్వం బస్రా పట్టణంలో ఓ భూస్వామి ఉండేవాడు. అతనొక రోజు తన తోట లోని మహల్లోకి ప్రవేశించినప్పుడు అతని దగ్గర పనిచేసే ఒక సేవకుడు, అతని అందాల

కుమార్తె కన్పించారు. భూస్వామి ఆ యువతిని చూడగానే అతని మనస్సు అదుపు తప్పింది. అతను సేవకుణ్ణి ఏదో పనిమీద బయటికి పంపివేశాడు.

ఆ తర్వాత భూస్వామి ఆ యువతిని ఉద్దేశించి “మహల్ తలుపులన్నీ మూసెయ్యి” అని ఆదేశించాడు. ఆమె తలుపులన్నీ మూసివచ్చింది. భూస్వామి ఆమెను తదేకంగా చూస్తూ “తలుపులన్నీ మూశావా?” అనడిగాడు. దానికా యువతి “తలుపులన్నీ మూశాను దొరా! కాని ఒక తలుపు మాత్రం మూయలేక పోయాను” అన్నది.

భూస్వామి ఆమె వైపు ఆశ్చర్యంగా చూస్తూ “ఏమిటి, ఒక తలుపు మూయలేక పోయావా? ఏ తలుపది?” అని అడిగాడు. దానికా యువతి సమాధానమిస్తూ “ఏ తలుపు గుండా మీ ప్రభువు, నా ప్రభువు అయిన విశ్వపాలకుడు మనల్ని చూస్తున్నాడో ఆ తలుపును నేనెలా మూసేయ గలుగుతాను?” అని అన్నది.

ఈమాట వినగానే భూస్వామి నెత్తిమీద పిడుగు పడినట్లు అదిరిపడ్డాడు. సిగ్గుతో కుంచించుకుపోతూ వెంటనే ఆ యువతికి క్షమాపణ చెప్పుకున్నాడు. తనను పాపకార్యం నుండి కాపాడిన దేవునికి కృతజ్ఞతలు కూడా చెప్పుకున్నాడు.

సాధారణంగా నేరంచేసే మనిషి నేరం చేస్తున్నప్పుడు తనను శిక్షించే, తనకు వ్యతిరేకంగా సాక్షమిచ్చేవారు ఎవరైనా చూస్తున్నారా అని భావిస్తూ, అలాంటి వాళ్ళు ఎవరూ లేరని నిర్ధారణ చేసుకున్నప్పుడే అతనా నేరానికి పాల్పడతాడు. అలాంటి వాళ్ళు ఎవరైనా తనను చూస్తున్నారని పసికడ్డే మాత్రం నేరం చేయడానికి సాహసించ లేడు. అయితే ఈ నేరభీతి ప్రపంచానికి సంబంధించిన నేరభీతి కంటే పరలోకానికి సంబంధించిన నేరభీతి తీవ్రంగా ఉంటుంది. పరలోకపు జవాబుదారీ విశ్వాసం కలిగిన ఇస్లాం ధర్మాన్ని దృఢంగా విశ్వసించిన మనిషి తనను మనుషులు ఎవరూ చూడకపోయినా, దేవుడు మాత్రం నిస్సందేహంగా చూస్తున్నాడని నమ్ముతాడు. అందువల్ల నేరం చేయడానికి సాహసించలేడు.

“మీరు తమ చేష్టల్ని ప్రజల కంటబడకుండా దాచగలరుగాని దేవుని కంటబడకుండా దాచలేరు.... దేవుడు వారి చర్యలన్నిటినీ పరివేష్టించి ఉన్నాడు.” (ఖుర్ఆన్-4:108)

“పైన అందరికంటే అధికుడు, అత్యున్నతుడైన దేవుడు ఉన్నాడని గుర్తుంచుకోండి.” (ఖుర్ఆన్-4:34)

